

ጸላኢ ህዝብታት ኤርትራ ህግደፍ፣ ጸላኢቲ ህግደፍ ህዝብታት ኤርትራ፡-

እቲ ኩሉ መሰገደል ተሓሊፉ፡ ብገንዘብን ነዋትን ዘይትመን ክቡር ናይ ህይወት ዋጋ ተኸፊሉ፡ ዘደንቅ ሃገራዊ ሓርበኛዊ ጀግንነት ተፈጸሙ፡ ህዝብታት ንምርጫኡም ብመንገዲ ረፈረንደም (ህዝበ ወሳነ) ብ99.8% እወ ንመንነት፣ እወ ንኤርትራዊ ሃገርነት፣ እወ ንነጻነት ደሞክራሲያዊ ሓርነት ኣድሚጾም ብኣንጸባራቕ ዓወት ዛቢመሞን ከብቅዑ፡ ባህጎም ተኸሊፉ ብዘቤታዊ ባርነታዊ መቐሕ ተኣሲሩ ይርከብ። ቀጻልነቱ ውሕስነት ስኢኑ ናይ ዘይምህላው ስኽፍታ ተፈጠሩ ኣሎ። እዚ ዘንጸላሉ ዘሎ ሓደጋ ነቶም ሰብ ቤት ኤርትራውያን ጥራሕ ዘይኮነ፡ ብዛዕባ ህዝቢ ኤርትራን ቃልሱን ናይ ቀረባ ኣፍልጦ ንዘለዎም ተግዘብቲውን ዘሰንብድ፡ ዘሕፍር ኮይኑ ኣሎ።

ጨቋንን ተጨቋንን ከም ተርእዮ ፍሉይ ኤርትራዊ ክስተት ኣይኮነን። ጨቋንን ተጨቋንን ኣብ ዝተፈላለያ ሃገራት ነይሩ፡ ሕጂውን ኣሎዮ። ኣብ ኤርትራ ተፈጠሩ ዘሎ ፖለቲካዊ ቁጠባዊ ባህላዊ ጭቆና ግን ካብቲ ካልእ ዝፈልዮ ረቓቓታት ኣለዎ። ህዝብታት ኤርትራ ብቐጥታን ብተዘዋዋርን ኣስታት ናብ 100 ዓመት ዝጽጋዕ ዝተዋደደ ኣርዑት ሰንሰለታዊ መግዛእቲ ኣጋጢምዎም። ብክቡር ናይ ህይወት መስዋእቲ ጸራሪጎም ከም ጥሙር ህዝብን ልኡላዊት ሃገርን ምስ ማሕበረ ሰብ ዓለምን ኣህጉራውያን ትካልቱን ዝተጸንበሩ ተቓለስቲ ህዝብታትዮም። ስለዚ ከኣ መሬታዊ ልኡላውነቶም ሕጋውነት ኣልቢሶም ኣብ ዝወነንሉ፡ እሞ ብካልእ ግዳማዊ ሓይሊ ዘይኮነ፡ ካብ ኣብራኸም ብዝወጸ መሪሖ ነጻነት ብዘምጸኦ ዘቤታዊ ፖለቲካዊ ሓይሊ፡ ካብ ነጻነት ህዝባዊ ሓርነት፡ ብመንገዲ ፍጹም ባርነት ናይ ምብትታን ሓደጋ ዘንጸላልዎም ዘሎ ህዝብታት ምዃናምዮ።

ህዝብታት ኤርትራ " ጭጉራፍሲ ባዕላ ሃሪማ ባዕላ ተእዊ" ከም ዝተባህለ ካብ ኣብራኸም ብዝወጸኦ ቅድሚኻ ይስጠሓኒ ኣይትሕመመኒ ኣይትሙተኒ እናበሉ ተኸኖኺኖም ብዘዕበይዎ፡ ካብ በረኻ ዓዲ ምስኣተወ ንመዓልታትን ሰሙናትን ዘይኮነ ንኣዋርሕ ዝኣክል ብዝሓጸንዎ ጠላም ጉጅለ፡ ብፍጹም ጭካኔ መሰረታዊ ሰብኣውን ደሞክራሲያውን መሰሎም ዝተገፉ ህዝብታት ዮም። ግዳማዊ መግዛእቲ ኣልጊስካ ብዘቤታዊ ገዛኢ ክትርገጽ ድማ ካብ ኩሉ ዝኸፍኡን ዝመረረ ባርነታዊ ህይወትዮ።

እዚ ከምዚ ዝበለ ጭቆና ብዓቕሚ ምንኣስ ብቀምሽ ኣደይ ዓንቁፋኒ ዓይነት ተራ ጌጋ ሸፋፊንካ ዝሕለፍ ኣይኮነን። ምስ ጸረ-ህዝቢ ደርባዊ ባህሪ፡ ሃላሊ ፖሊስን ፋሽሽታዊ ተግባርን ኣተኣሳሲርካዮ ክረኣ ዘለዎ። እዚ ብስማዊ እንኮ ሰባዊ መንግስታዊ ጉጅለ ህግደፍ ኣብ ልዕሊ ህዝብታት ኤርትራ ዝተፈጸመን ገና ዝፍጸም ዘሎን ባርባራዊ ግፍዒ መግለጺ መሰረታዊ ደርባዊ ባህሪ ናይዚ ስማዊ መንግስታዊ ጉጅለ ኮለል ኣቢሉ ዘርኢዮ። ዝምራሓሉ ዘሎ በይናዊ ሃላሊ ፖሊስን ፋሽሽታዊ ተግባራቱን ድማ ካብዚ ጸረ-ህዝቢ ደርባዊ ባህሪ- ዝመንጨወ ምዃኑ ብግቡእ ምርዳእ ዮድሊ። ጸረ-ህዝቢ ደርባዊ ፖለቲካዊ ባህሪ፣ ልንም ኣልቦ በይናዊ ሃላሊ ፖሊስን ፋሽሽታዊ ተግባርን ከኣ፡ ሽዑ ንሽዑ ምስ ድሌትን ባህግን ህዝብታት ዝላተምዮ። ፈጸሙ ክዛመድ ዘይኸእል ከብድን ሕቆንዮ።

ስለዚ ከኣ ኣብ መንጎ ህዝብታት ኤርትራን ስማዊ መንግስቲ ህግደፍን ተፈጠሩ ዘሎ ምትፍናን፡ ጠንቁ ጸረ-ህዝቢ ባህሪ፡ ሃላሊ በይናዊ ፖሊስን ፋሽሽታዊ ተግባርን ኮይኑ፡ ብደረጃ ፖለቲካዊ ኣሰላልፋ ክምዘን እንክሎ፡ ህግደፍ ቀንድን ቀዳማይን ጸላኢ ህዝብታት ኤርትራ ከም ዝኾነ የረጋግጽ። ኣመሪካ ታሪኻዊት ጸላኢትካያ፣ ካብ ኣፍጋን ካብ ሱዳን ዝመጽኡ ጀሃዳውያን ክሓርዱኻ ሃይማኖትካ ከቐይሩኻዮም፣ ስርዓት ወያነ ልኡላዊ መሬትካ ጎቢጡ ንገሰጋስ ሃገራዊ ልምዓትካ ይነጥፍ ኣሎ ... ዝብሉ ኣብ ባይታ ዘይለው ኣብ ንፋስ ብልሳናት ህግደፍ ክቃላሕ ዝጸንሐ ፈጠራዊ ፕሮፖጋንዳ ባይ ምዃኑ፡ ጸላኢ ህዝብታት ኤርትራ ህግደፍ ባዕሉ ከም ዝኾነ ተጋሂዶ ኣሎ።

ምክኒያቱ ህዝብታት ኤርትራ ዋናታት ነብሶምን ሃገሮምን ከይኾኑ፣ አብ ነጻን ደሞክራሲያውን መድረኽ ተኻሪያም ዘጽደቅዎ ህዝባዊ ሃገራዊ ቅዋም ከይህልዎም፣ ጭቡጥ ዓቕሚ ፍልጠቶም፣ ገንዘቦምን ጉልበቶምን ክንዲ ዝፈቐደሎም አብ ሃገሮም ካብን ናብን እናተንቀሳቐሱ ብረሃጸም አፍሪያም ኮሪያም ብሰላም ከይነብሩ፣ ብዝመሰሎም ከይወደቡ፣ ሓሳቦም ብነጻ ከይገልጹ ዓፊኑ ዝገዝአም ዘሎ ስማዊ መንግስቲ ህግደፍ ምበር መንግስቲ አመሪካ፣ ጀሃዳዊ ስነ-ሓሳብ፣ ወይ ብናቱ ቋንቋ መንግስቲ ወያነ አይኮነን። ዜጋታት ጥፍኣቶም ከይፈለጡ ይእሱሩ ይጭወዩ አካሎም ይጎድሉ ይርሸኑ ህጣሞም ይጠፍኡ አለው። ከምኡ ዝገብር ዘሎ ስማዊ መንግስቲ ህግደፍ ምበር ካልእ አይኮነን። ነዚ ተግባርዚ ዝፍጽም ፖለቲካዊ ሓይሊ ድማ ጸላኢዮ።

ዜጋታት ተሰዲዶም ዘይምሱል መሲሎም ብዘጠራቐምዎ ገንዘብ ዝሃነጽዎ አበይቲ ይፈርስ፣ ምህርቶም ይራሱ፣ ሃገራዊ ግቡኡ ንዝገበረ ብዝብል ተወሊዶም አብ ዝዓበይሉን ክቡር ዋጋ አብዝኸፈልሉን መሬት ከይጥቀሙ ብቐዳማይን ካልአይ ዜጋ ዓይነት ይኸልከሉ፣ ከይህብትሙ ክደኸዩ ብተግባር ይስራሕ አሎ። ነዚ ጸረ-ህዝቢ ተግባርዚ ሃንዳስን አሳሳይን ስማዊ መንግስቲ ህግደፍዮ። ካልእ ግዳማዊ ሓይሊ አይኮነን። ዝነበረ ተሪር ኤርትራዊ ሃገራዊ ስምዒት ብከፋፊልካ ግዛእ ፖሊሲ አዝዩ ተሃስዩ አሎ። በዓል ቤት ናይዚ ድሑርን አዕናውን አረአእያ ስማዊ መንግስቲ ህግደፍዮ። ተሓታቲውን ንሱ። ንዝኾነ ካልእ ግዳማዊ ሓይሊ ዝወሃብ ዕዳ አይኮነን።

ዝበዝሑ ካብ ህዝብታት ኤርትራ ምስ ጉልበቶም ዓይነ ብርኮም እናሃለው ትሕቲ መስመር ድኸነት ይነብሩ፣ ናይ ካልእ ሓገዝ ይጽበዩ፣ ብጥሜት፣ ሕማምን ስነ-አእምሮአዊ ነውጺ ይሳቐዩ አለው። ከምኡ ክኾኑ ዝገበረ ብኢሳያስ ዝምራሕ፣ ብልኡላውነት ስውአትን ዝነግድ ስማዊ መንግስቲ ህግደፍዮ። በፍጹም ካልእ አይኮነን። ልኡላውነት ህዝቢ ጥሒሱ፣ ብግዝአታዊ ልኡላውነት ኤርትራ ዝዋገ ዘሎ፣ ኢትዮጵያውያን ናብ ኤርትራ ክኣትውን ክሰርሑን፣ ኤርትራውያን አብ ውሽጢ ኤርትራ ከይሰርሑን ካብ ኤርትራ ከይወጽኡን ከልኪሉ ህዝቢ ከም ህዝቢ ንሞትን ህልቂትን ፈሪዱ ዝርከብ ብርግጽ ስማዊ መንግስቲ ህግደፍ ምበር ካልእ ግዳማዊ ሓይሊ አይኮነን።

ስለዚ ብረብሓን ክብረት መሰል ህዝብታት ኤርትራን መንጽር ክምዘን መንዩ ህግደፍ ንጽርዮ። ብፍላይ አብዚ መድረኽዚ ከም መጀመርያ 90ታት፣ ውድበይ መንግስተይ ኢልካ ትድግፈሉ፣ አብ መንጎ ህዝባዊ ስልጣንን ተራ መንግስትን ዘሎ ጋግ ምፍላይ ተጸጊምካ፣ እስከ እናበልካ ንግፍዓዊ ተግባር ትጽመሙሉ፣ ቅድሚኻ ይስጡሓኒ ትብለሉ ትደናገጹሉ ሓይሊ ዘይኮነሱ፣ ብዘደናገር ወኪል ውሑዳን ንኸብዶም ዝሓደሩ፣ ቀዳማይ ጸላኢ ዝበዝሑን ዝተወጽዑን ህዝብታት ኤርትራ ምኻኑን ገሃድ ኮይኑ አሎ።

አብ መንጎ ህዝብታት ኤርትራን ስማዊ መንግስታዊ ጉጅለ ህግደፍን ተፈጢሩ ዘሎ ፖለቲካዊ ፍልልይ፣ ብልሳን ቀተልቲ ትደናገረሉ፣ ካብ ንሱ ዝኣትዎ መብጻዓ ሃገራዊ ሰላም ክትረክብ ካብ ድሕረትን ድኸነትን ድማ ክትወጽእ ተስፋ ተንብረሉ፣ አስከ ግዜ ንሃቦ ኢልካ ገዛእ ርእሰኻ ተታልለሉ ወቕቲ አይኮነን። ሃገር ዝብል ቃል ቅድሚ ክብሪ ሰብአዊ ፍጡር ሰሪዕካ ዝተኸፍለ ይከፈል፣ ቅድሚ ኩሉን ልዕሊ ኩሉን ክብረት ግኡዝ መሬትን ቀጻልነት መንግስትናን ኢልካ ክትጽሊ፣ ብኹለንተናኽ ከይወድቕ ክትድግፎ ጸደፍደፍ ምባል ሕልና አልቦ ፖለቲካዊ ዕብዳንዮ።

ደርጅ ሕሰም ናይቲ ወሪዱ ዘሎ ህግደፋዊ ፖለቲካዊ ዕብዳን ፖለቲካዊ ንቕሓት ፈጠርካ፣ ውሽጣዊ ሓድነት አደልዲልካ፣ ንጽር ህዝባዊ ደሞክራሲያዊ መትከላት ቀሪጽካ፣ ውዳቤኻ አስጢምካን ተወፊኻን ሓንሳብን ንሓዋሩን ካብ እንግድዓ ትድርብዩሉ ምበር፣ ቀታሊኻ ክንሱ ተመሊሱ ምሕረት ከውርደልካ ትጽብይሉ፣ ኢሳያስ ቃለ-መጠይቕ ክገብርዮ፣ ገለ ፍታሕ ከምጽእዮ እናበልካ ቋሕመም ትብለሉ፣ ናትካ ዘቤታዊ ዕዮ ወንዚፍካ፣ ብ03 (ቤላ ቤሎ ፖለቲካዊ ፍልሰፍና ህግደፍ) እናተመራሕካ፣ ዝርገትን ውድቀትን ህዝብታትን መንግስታትን ጎረቤት ሃገር ትምህሉን ክኸውን ከቶ አይግባእን።

ጸላኢኸን ፈታዊኸን ብንጽር ዘይምናላጥ፡ ዘቤታዊ ጸገምካ ኣብ ክንዲ ምናታሕ ውድቀት ካልኣት ክውን ኮይኑ ክትርኢ ክትምህለል፡ ሰሚዕካዶ ኣብ እክለ ክንዲዚ ሰባት ተቐቲሎም፡ ክንድዚ ኣባይቲ ነዲዱ፡ ኣብ ኤርትራና ግን ድምጺ ጥይት ኣይሰማዕን ትቐጽል መኪና ኮነ ፋብሪካ የለን ..ንኺድ ጥራሕ ብወግግዊ ኣገባብ ዘይኮነ ብቤላቤሎ እናተመራሕኻ ኣለኹ ኣለና ማለት ናይ ውድቀት ውድቀትዮ።

ሎሚ እታ ቅድሚ ኩሉን ልዕሊ ኩሉን ልኡላውነት ሃገር ትብል በዓቲ ህግደፍ “እንታይ ዝኸውን ህይወት እንታይ ዝኸውን ናብራ” ኣምለኹቲ ህግደፍ ዝደጋግምዎ መዝሙር፡ ብተግባር ኣንጻራ እናሰርሑ ብፖለቲካዊ ስኽራን ቀዳሞት ዜጋታት መሲሎም ክረኣዩ ዝወጩጩላ ሃገር ኤርትራ፡ ልኡላዊ ግዝኣታ ፈታውን ጸላእን ብዝርደኦ ተደፊሩ ይርከብ። በዓል ቤት ዘይብሉ መሬት፡ መንግስቲ ዘይብላ ሃገር ንምግባር ይስራሕ ኣሎ። ክቡር ናይ ህይወት ዋጋ ዝኸፈለ ህዝቢ ኣብ ማይ ቤቱ ኣብ ሃገሩ ከም ሰብን ከም ዜጋን ናይ ምንባር ውሕስነት ረኺቡ ክቐጽል ኣይከኣለን ኣሎ። ደም ጀጋኑ ዝወሃዘላ ልኡላዊት ሃገር ኣይተኸብረትን። ትድፈርን ትራኸስን ኢያ ዘላ። ዜጋታት ኤርትራ ናይ ፖለቲካ ዘኸተማት፡ ልኡላዊ ግዝኣት ኤርትራ ኸኣ ገዛ ምውት መሲሉ ዝኾነ ዘወጣውጠሉ ዝለማመደሉ፡ ባህሪያዊ ጸጋታት ዝጉሕጉሑ ማዕጸ ኣልቦ ክፋት ገዛ ኮይኑ ይርከብ። ከምኡ ዝገበረን ገና ዝቐጽል ዘሎን ሰማዊ መንግስቲ ህግደፍዮ። መን ኮይኑ? መልሱ ብዘይካ ንኣምለኹቲ ህግደፍ ንካልእ ብሩህ ከምጸሓይ ቀትሪዮ። ጸላኢ ህዝብታት ኤርትራ ስለ ዝኾነ።

በዚ ዝተገልጸ ጸረ-ህዝቢ ደርባዊ ፖለቲካዊ ባህሪ፣ በይናዊ ሃላቢ ፖሊስን ፋሽሽታዊ ተግባርን መንጽር፡ ጸላኢ ህግደፍ ከ መንዩ? ወይ መነ መን ይበሃሉ? ከመይከ ይግለጹ? ኢልካ ምስ እትፍትሽ ትረኽቦ መልሲውን ብሩህዮ። ኩሎም እቶም ብውሽጡ መምስ ተቐርቀረ ጸላእተይ ኢሉ ዝገልጸም ብስዲ ልሳኑ ብኹርባባ ቃላት ዘጸልጥም ኣብ ቀረባን ዝርሑቕን ዝርከቡ መንግስታት ዘይኮነ፡ እቶም ዓፊኑ ዝገዝኦም ዘሎ ህዝብታት ኤርትራዮም። እዛ ውልዶ ሃገር፡ እዛ ብኸቡር መስዋእትን ዝመጽኣት ሃገር ኣገዲዶም ብሸሪዓ ክትመሓደር ክገብርዎ ኣኸረርትን ዕሰባትን ኣሰላም ብመንገዲ ሱዳን ይኣትውና ኣለው። ዝብል ብዝሑ ጎስጓጎት ተገይሩ። ነዚ ሽፋን ብምግባር ዛጊት ክሳብ ሎሚ ሃለዎቶም ዘይፍለጥ ብኣሸሓት ዝቐጸሩ ዜታት ብፍላይ ኣመንቲ ምስልምና ኤርትራውያን ጠፊኦም። ኣብ ዝኸፈቶ ዘይፍትሓዊ ኩናት ብዙሓት ኤርትራውያን ሃሊቆም።

ኣብ መውዳእታ ግን ምስቲ ኣንጻር ነጻነትናን ሰላምናንዮ፡ ተሓቢእና ዘይኮነ ብወግዒ ንምውጋዱ ብምሉእ ዓቕምና ክንሰርሕ ኢና፡ ኣብ ውሽጢ ሰለስተ ወርሒ ድማ ክንኣልዮ ኢና ዝተባህለ ህልዊ መንግስቲ ሱዳን፡ ንህዝብታት ኤርትራ ከይሓበረ፡ ምስ ሓው መንግስቲ ሱዳን ክልተኣዊ ስትራቴጂካዊ መደባት ሰሪዕና ብሓባር ክንሰርሕ ተሰማሚዕና ዝብል ጎስጓጎ ከካየድ ተሰሚዑ። እዚ መንግስቲ ሱዳን ናይ ኣሰላም ውድባት ኣዕቂቡ፡ ጀሃድ ልኢኹ፡ ንነጻነት ልኡላውነትን ኤርትራ ዝጸባእ ዘሎ ጸላኢዮ ዝብሎ ዝነበረ ንህዝብታት ኤርትራ ንምድንጋር ዝመሃዞ ባዶ ክሲ ምኻኑ ብተግባር ኣረጋገጹዮ። ካብዚ ጥሪ ሓቂዚ ህግደፍ መንዩ ግቡእ ተሞክሮ ክንወስድ ይግባእ።

ምስ ዶብን ባድመ ተኣሳሲሩ ኣስታት 320 ዓመት ኮሚሽን ዶብ ዝወሰነልና ባድመ እንተዘይተረከብና፡ ኢትዮጵያ ሰራዊታ ካብ ልኡላዊት ግዝኣትና እንተዘይ ኣውጺኦ ምስ መንግስቲ ኢትዮጵያ ኮፍ ኢልና ክንዛተ ማለት ዘበት። ዝተጎበጠ ልኡላዊ ግዝኣትና ከይተመልሰ ዘተዶ ዝዝርብዶ ዝብል መኣዝንካ ምስሓትዮ። ኣብ ትሕቲ ዝኾነ ይኹን ኩነታት ድማ ኣይንቐበሎን ኣይንትግብሮን ዝብል፡ ኤርትራዊ ረብሓ ምኽባር ማእከሉ ዝገበረ ዝኸረረ ጽልኢ ዘለዎ ዝመስል ዝነበረ ካብ 20 ሰኔ 2018 ንነጀው ኩነታት ከመይ ይኸይድ ኣሎ ባዕሉ ሓባሪዮ። ኢህወደግ ከም ግንባር ኣሎ፡ መንግስቲ ኢትዮጵያ ምስ ፖሊሲታቱ ኣሎ። ዶብን ባድመን ብወገን ኢትዮጵያ ኣብ ባይታ ምልክት ንምግባር ብዘይቅደመ ኩነት ድልውነት ኣብ ዝተገልጸሉ፡ ህግደፍ ግን እዚ ኣጀንዳና ኣይኮነን። ካልእ ዝዓባዩ ዞባዊ ኣጀንዳ ኣለና ብምባል ኣንፈቱ ጠውዮ ጎይተቱ ናብ ዝበልዎ ዘበዘብ ይብል ኣሎ። እዚ ጸላእቲ ህግደፍ ህዝብታት ኤርትራ ምበር መንግስቲ ኢትዮጵያ ከም ዘይነበረ ጭቡጥ መረጋገጺዮ።

አመሪካ ታሪካዊት ተጻባኝነት ነጻነትን ረብሐን ህዝቢ ኤርትራ። ደግሞ 50ታት ድማ እነሆ ኮሚሽን ደብ ዝወሰነልና መሬት ከይንርከብ ወገን መንግስቲ ኢትዮጵያ ብምጅን ግንታትና ትርከብ ዝብል ብዙሕ ግስፍጥ ጎበኝላት ንግመታት ከካይድ ጸኒሑ። ሕጂ ግን ነቲ ኣብ መጀመርያ 90ታት ንሕና ንእሽቶን ውልደን ሃገር ኢና። ብግብይቲ ሃገራት ድማ ዝተኸበብና ኢና። ስለዚ ወይ ጎቦ ኹን ወይ ምስ ጎቦ ተጸጋዕ ስለ ዝኾነ፡ ምስ አመሪካ ተጸጊዕና ኣለና ኢሉ ዝገልጸ ዝነበረ፡ ፕረዚደንት ሃገረ ኤርትራ ኣብ ባጽዕ ምስ ኣደ አመሪካዊ ጀነራል ተራኽቡ ዘትዩ፡ እዚ ዝተወሰኑ ዕድለኛታትን ብቑዓትን መራሕቲ ጥራሕ ዝረኽቡዎ 'ዩ ክብላ ማዕከናት ዜናኡ ናይ ተንበርካኺ ጀግና ገይረን ዝዋጥያሉ ዝነበራ ዘሐድሱ፡ ምስ ምምሕዳር ትራብፕ ሓቢርና ክንሰርሕ ድልዎት ኢና ኢሉ ኣጀንዳ አመሪካ ኣብ ምፍጻም ተጸሚዱ ይርከብ ኣሎ። ስለዚ ከም ህዝብን ሃገርን ካብ ዘንጸላልዎና ዘሎ ኣደጋ ምብትታን ክንወጽእ፡ ክንህሉን ክንቅጽልን እንተደኣ ኮይና፡ መጀመርያ ጸላኢ ህዝብታት ኤርትራ ህግደፍ፡ ጸላኝቲ ህግደፍ ድማ ህዝብታት ኤርትራ ምጅናም ብንቅሓት ክንርዳእ፡ ብኡ መጠን ኣገጣጥማና ከነጽር ኣለናን ይግባእን። ሕቶ ፈታውን ጸላኝን ብመትከን ብድፍረት ከይመለስካ፡ ቅዋም ይተግበር፣ እሱራት ይፈትሑ፣ ደብና ይተሓንጸጽ፡ ናብቲ ቀንዲ ጸላኢ ጸውዒት እናቕረብካ፡ ብላንግላንጋ መርገጽ ዝድለ ለውጢ ክመጽእ ምጽባይ ግን ብዝነኣሰ ካብ ክውንነት ዝረሓቕ ፖለቲካዊ የዋህነት ስለዝኾነ ፍረ ክርከቦ ዝኽእል ኣይኮነን።

ብሓልዮት ደሞክራሲያዊ ግንባር ኣድነት ኤርትራ ዝፍኖ ድምጺ ሰላምን ደሞክራሲን ኤርትራ 04-03-2019